



భారత కమ్యూనిస్టు పార్టీ (మావోయిస్టు)

కేంద్రకమిటీ

పత్రికా ప్రకటన

మార్చి 25, 2014

భారత రాజ్యం ప్రజలపై యుద్ధం 'ఆపరేషన్ గ్రీన్ హంట్' పేరుతో సాగిస్తున్న

తెల్ల బీభత్సం పర్యవసానమే తోంగ్పాల్ ఆంబుష్!

ఛత్తీస్ గఢ్ లోని సుక్మా జిల్లా తోంగ్ పాల్ సమీపంలో జగ్ దల్ పూర్-కుంట జాతీయ రహదారి-221పై భారత కిరాయి అర్ధసైనిక, జిల్లా పోలీసు సంయుక్త బలగాలపై మార్చి 11న మా ప్రజా విముక్తి గెరిల్లా సైన్యం (పి.ఎల్.జి.ఎ.) కమాండర్లు, ఎర్ర పోరాట యోధులు సాగించిన సాహసోపేతమైన దాడిలో 11 మంది 80వ సిఆర్పిఎఫ్ బెటాలియన్ బలగాలు, నలుగురు జిల్లా పోలీసులు మరణించారు. వారి వద్ద నుండి 19 ఆయుధాలు (ఎకె47-6, ఎస్ఎల్ఆర్-2, ఇన్సాస్-7, గ్రెనేడ్ లాంచర్లు-3, ఎల్ఎంజి-1), మందుగుండు, ఇతర సైనిక సామగ్రిని మా గెరిల్లాలు స్వాధీనం చేసుకున్నారు. భారత రాజ్యం ప్రజలపై యుద్ధం 'ఆపరేషన్ గ్రీన్ హంట్' పేరుతో సాగిస్తున్న తెల్ల బీభత్సానికి (వైట్ టెర్రరిజానికి) వ్యతిరేకంగా ఆత్మరక్షణ కోసం మా పార్టీ నాయకత్వంలో దేశవ్యాప్తంగా పిఎల్జిఎ కొనసాగిస్తున్న ఎత్తుగడల ఎదురుదాడులలో భాగమే తోంగ్ పాల్ ఆంబుష్. ఈ దాడిని విజయవంతం చేసిన పిఎల్జిఎ బలగాలకు కేంద్రకమిటీ విప్లవ జేజేలు తెలుపుతోంది.

ఈ ఘటన కిరాయి సైనిక, అర్ధసైనిక, పోలీసు మూకల ఉక్కుపాదాల కింద నలిగిపోతున్న భారత పీడిత ప్రజానీకాన్ని ఎంతో ఉత్సాహపరచగా దోపిడి ప్రభుత్వాలను, వారి బంట్లను మరోసారి కుదిపివేసింది. దీనికి వ్యతిరేకంగా కేంద్ర, రాష్ట్ర ప్రభుత్వాలు కాంగ్రెస్, బిజెపిలు ఖండనమండనలకు దిగాయి. ఇది రాష్ట్ర ప్రభుత్వ వైఫల్యమని చెబుతూ కాంగ్రెస్ రమణ్ సింగ్ రాజీనామాను డిమాండ్ చేస్తూ రాష్ట్ర బంద్ కు పిలుపు నిచ్చింది. తమ కిరాయి బలగాల మొరేల్ నిలబెట్టేందుకై కేంద్ర హోంమంత్రి సుశీల్ కుమార్ షిండే, ముఖ్యమంత్రి రమణ్ సింగ్, పోలీసు ఉన్నతాధికారులు హుటాహుటిన ఘటనా స్థలాన్ని సందర్శించి, ఇది నక్సల్స్ పిరికి చర్య అనీ, నిజానికి నక్సలైట్లు బలహీనపడ్డారని, వారి డాక్యుమెంట్లై ఇందుకు నిదర్శనమని, తమ బలహీనతను కప్పిపుచ్చుకునేందుకే ఈ ఘాతుకానికి ఒడిగట్టారని మొసలి కన్నీరు కార్చారు. షిండే 'నక్సల్స్ సాగించిన ఈ టెర్రరిస్టు చర్యకు ప్రతీకారం తీర్చుకుంటామని' విప్లవ ప్రతీఘాతక స్వభావాన్ని రుజువు చేసుకుంటున్నాడు. ఈయన ప్రపంచంలో 'అత్యంత పెద్ద ప్రజాస్వామిక దేశంగా పిలువబడే భారత దేశ హోంమంత్రి!

కేంద్ర, రాష్ట్ర ప్రభుత్వాలు ఆపరేషన్ గ్రీన్ హంట్ పేరుతో ప్రజలపై సాగిస్తున్న యుద్ధాన్ని కప్పిపుచ్చుకునేందుకు దొంగే దొంగ అన్న చందంగా మమ్మల్ని టెర్రరిస్టులుగా నిందిస్తున్నాయి. అసలు ఎవరు టెర్రరిస్టులు? మేం నిజంగా బలహీనపడితే దాదాపు 4 లక్షలకు పైగా కేంద్ర, రాష్ట్ర సాయుధ బలగాలను విప్లవోద్యమ ప్రాంతాలలో మోహరించి గ్రామాలపై నిత్యం కూంబింగులు, దాడులు సాగిస్తూ అంతూపొంతూ లేకుండా ప్రజలను వేధింపులు, అరెస్టులు, జైలు, హత్యలు, మహిళలపై అత్యాచారాలు, బూటకపు ఎన్కౌంటర్లు, ఊచకోతలకు గురిచేయడం దేనికి? ఛత్తీస్ గఢ్ విధానసభ ఎన్నికలకు మునుపెన్నడూ లేని విధంగా 165 కంపెనీల అర్ధసైనిక బలగాలను ఎందుకు మోహరించాల్సి వచ్చింది? భారత రాజ్య యంత్రాంగాన్ని ఫాసిజీకరిస్తూ దేశ ప్రజలపై నిరాఘాటంగా దాడులు చేస్తున్న కేంద్ర, రాష్ట్ర దోపిడి పాలకవర్గాలే అసలైన టెర్రరిస్టులు. ఢిల్లీని అడ్డా చేసుకున్న అమెరికా సామ్రాజ్యవాదుల ఇంటలిజెన్స్ సంస్థ ఎఫ్బిఐ ప్రత్యక్ష పర్యవేక్షణలో ఈ దాడులకు వ్యూహ రచన జరుగుతోంది. మా పార్టీని, దాని నాయకత్వంలో సాగుతున్న దీర్ఘకాల ప్రజాయుద్ధాన్ని, ఈ దోపిడి భారత రాజ్యానికి ప్రత్యామ్నాయంగా మొగ్గతొడుగుతున్న నిజమైన ప్రజాస్వామ్యం, స్వావలంబనలపై ఆధారపడిన విప్లవ ప్రజా కమిటీలను (విప్లవ ప్రజా ప్రభుత్వాలను) సమూలంగా నాశనం చేయడమే ఈ దాడుల లక్ష్యం. 'దేశ అంతర్గత భద్రత'కు అత్యంత ప్రమాదకారి అనే పేరుతో అమెరికా నిర్దేశిత ఎల్ఐసి వ్యూహం-ఎత్తుగడలకు అనుగుణంగా అత్యంత తీవ్రస్థాయిలో బహుముఖ దాడికి దిగుతున్నారు. వారి మోసపూరిత శాంతి చర్చల ప్రతిపాదనలు, సంస్కరణ పథకాలు ప్రజలను, ప్రజాస్వామికవాదులను పక్కదారి పట్టించేందుకూ విప్లవోద్యమంపై మరింత భారీ దాడి సాగించేందుకూ ఉద్దేశించినవే. దినదినం విప్లవ పరిస్థితులు పరిపక్వమవుతున్న నేపథ్యంలో సమాజంలోని పురోగామి విప్లవశక్తుల నాయకత్వాన్ని నిర్మూలించడం ద్వారా ప్రజలకు నాయకత్వం లేకుండా చేసి ఈ దోపిడి వ్యవస్థను కాపాడాలనేది పాలకవర్గాల కుట్ర.

ఇందులో భాగంగా బీహార్, రూర్ఖండ్, ఛత్తీస్ గఢ్, మహారాష్ట్ర, ఒడిశా, పశ్చిమ బెంగాల్, ఆంధ్రప్రదేశ్, కర్ణాటక, తమిళనాడు, అసోం మొదలైన ఉద్యమ ప్రాంతాలలో వందలాది ఆదివాసులను, ఇతర పీడిత ప్రజలను, విప్లవ కార్యకర్తలను ఊచకోత కోస్తున్నాయి. ఈ దాడుల్లో గడచిన సంవత్సర కాలంలోనే 150 మందికి పైగా విప్లవకారులను, సాధారణ ప్రజలను వారి కిరాయి సాయుధ బలగాలు ఊచకోత కోశాయి. ఉద్యమ ప్రాంతాలను సైనిక క్యాంపులుగా మార్చివేశాయి. వేలాది మంది అమాయక ప్రజలను, విప్లవ కార్యకర్తలను, నాయకులను జైళ్లలో బంధించాయి. మహారాష్ట్రలోని గడ్చిరోలి జిల్లాలో గోవిందగావ్, భట్ పార్, సిందేసూర్, మెడ్చీ ఊచకోతలు, ఆ రక్తం తడి ఆరకముందే

పేందోడ్‌వాయ, ఇందూర్ దాడులు, గోందియా జిల్లాలో ఇటీవల జరిగిన బేత్‌కరి ఊచకోత, ఝార్ఖండ్‌లో లకడబాంధా ఊచకోత, తదితర దాడులు, దండకారణ్యంలో పుష్కర్, మారాయిగూడా, ఓడనార్, ఎడ్స్‌మెట్ట, బుర్గుం, బడేకాకిలేర్, నేల్‌నార్ దాడులు, ఒడిశాలో శిలాకోట, ముంగులువలస దాడులు ఇందులో ప్రముఖమైనవి. గోవిందగావ్‌లో గ్రామంలో రాత్రిపూట సభ జరిపి వస్తుంటే పోలీసులు మాటుగాచి మా కామ్రేడ్స్‌పై దాడి చేసి డివిసిఎం కామ్రేడ్ శంకర్‌తో సహా ఆరుగురిని, భట్‌పార్‌లో వెనుక నుండి దెబ్బతీసి ముగ్గురు గ్రామస్థులతో సహా ఐదుగురిని, సిందేసూర్‌లో అన్నం తెచ్చిన ముగ్గురు గ్రామస్థులతో సహా ఏడుగురిని ఊచకోత కోశాయి. మేడ్రీలో ఆరుగురు మహిళా కామ్రేడ్స్ ఊచకోతకు మేడ్రీ గ్రామస్థులే ప్రత్యక్ష సాక్షులు. మీడియాలో కూడా ఈ విషయం వెలుగులోకి వచ్చింది. హత్యానంతరం కుఖ్యాత సి-60 కమాండోలు మహిళా కామ్రేడ్స్ శవాలను కూడా వదిలిపెట్టకుండా అసభ్యంగా వ్యవహరిస్తూ మొబైల్‌లో వీడియో చిత్రీకరించి ఆ క్లిప్పులను సంతలలో అమ్ముతున్నారు. లకడబాంధా (ఝార్ఖండ్)లో కోట్రా కమాండోలు, విప్లవ ప్రతీఘాతక టిపిసి గూండాలు మా పార్టీ నాయకత్వాన్ని లక్ష్యంగా చేసుకొని ఏకపక్షంగా దాడి చేసి కామ్రేడ్ ప్రశాంత్‌తో సహా పదిమందిని హత్య చేశారు. పుష్కర్ ఘటనలో 26 మందితో కూడిన మా పిఎల్‌జిఎ బలగాలను 4000 వేలమంది గ్రేహౌండ్స్, కోట్రా, సిఆర్‌పిఎఫ్, సిఎఎఫ్ బలగాలతో చుట్టిముట్టి క్రూరంగా ఎస్‌జెడ్‌సిఎం కామ్రేడ్ సుధాకర్ నుంచి ఏరియా స్థాయి వరకూ గల ముఖ్యమైన నాయకత్వాన్ని హత్య చేశారు. మారాయిగూడా వద్ద ఒక జిల్లా కమిటీ సభ్యుడు కామ్రేడ్ నరేష్‌తో సహా ఇద్దరిని కాల్చిచంపారు. ఒడనార్‌లో ఇద్దరు గ్రామస్థులను పోలీస్‌స్టేషన్‌కు పిలిపించి పట్టుకొని బూటకపు ఎన్‌కౌంటర్‌లో హత్య చేసి శవాలను కూడా బంధువులకు ఇవ్వకుండా ఖననం చేశారు. ఎడ్స్‌మెట్ట గ్రామంలో పండుగ జరుపుకుంటున్న గ్రామస్థులపై దాడి చేసి ముగ్గురు పిల్లలతో సహా 8 మందిని ఊచకోత కోశారు. బుర్గుం గ్రామ సమీపంలో చిన్న పిఎల్‌జిఎ టీముపై దాడి చేసి ఇద్దరు మహిళా కామ్రేడ్స్‌ను పొట్టనబెట్టుకున్నారు. వారిలో ఒక మహిళా కామ్రేడ్ గాయపడి పడిపోగా పట్టుకొని కాల్చిచంపారు. కువ్వెంలో ఇలాగే ముగ్గురు మిలీషియా కామ్రేడ్స్‌ను, బడేకాకిలేర్‌లో ముగ్గురిని, నేల్‌నార్‌లో ముగ్గురిని హత్య చేశారు. ఒడిశాలోని శిలాకోటలో గ్రామీణ ప్రజా మిలీషియా కామ్రేడ్స్‌ను 13 మందిని ఊచకోత కోయగా, మాచ్‌ఖండ్ ప్రాంతంలో కామ్రేడ్ మాధవ్‌ను, ఇటీవల ముంగులువలసలో కామ్రేడ్స్ మంగన్న, మహేందర్‌లను పట్టుకొని బూటకపు ఎన్‌కౌంటర్లో హత్య గావించారు. ఇంకా అనేక మందిని విడి విడిగా పట్టుకొని హత్య చేసిన ఘటనలు ఉన్నాయి.

మరోవైపు 'అడవుల్లో ఉండి హింసకు తెగబడుతున్న మావోయిస్టు గెరిల్లాలకు ఒక సిద్ధాంతమంటూ లేదు' అంటూ విరుచుకపడే పాలకవర్గాలు 'మావోయిస్టు భావజాలాన్ని ఆరిపోనీయకుండా నిరంతరం రాజేస్తున్న నగరాల్లోని మావోయిస్టు మేధావులే గెరిల్లాల కన్నా ప్రమాదకరం' అంటూ ఆపరేషన్ గ్రీన్ హంట్‌ను నగరాలకు, పట్టణాలకు విస్తరింపజేస్తున్నాయి. ప్రజాస్వామిక, విప్లవ, జాతి విముక్తి ఉద్యమాలకు మద్దతు తెలిపే మేధావులపై ఏదో ఒక రకంగా యు.ఎ.పి.ఎ. వంటి కుట్ర కేసులు మోపి జైళ్లలో కుక్కుతున్నారు. గత సంవత్సరం నుంచి మరో అడుగు ముందుకు వేసి ఆంధ్రప్రదేశ్ పీడిత ప్రజల ప్రియతమ నాయకుడు కామ్రేడ్ గంటి ప్రసాదంను ప్రభుత్వ నల్లదండు ముఠా చేత, తెలంగాణ ఉద్యమ నాయకుడు కామ్రేడ్ ఆకుల భూమయ్యను యాక్సిడెంట్ పేరున హత్య చేయించాయి. ప్రభుత్వ వ్యతిరేక ఉద్యమాలలో, బహిరంగ విప్లవ కార్యక్రమాలలో చురుకుగా ఉండే ఎంతో మంది కార్యకర్తలకూ, మేధావులకూ బెదిరింపు ఫోన్స్ సాధారణ విషయంగా మారింది.

తమ ప్రజా వ్యతిరేక విధానాలకు వ్యతిరేకంగా తిరగబడే ప్రజలను అణచివేయడం కోసమూ, తమ అధికారాన్ని సుస్థిరం చేసుకోవడం కోసమూ సైనిక, అర్థసైనిక, ప్రత్యేక పోలీసు, కమాండో బలగాలపై, ఐబి, ఎన్‌ఐఐ, ఎస్‌ఐబి వంటి ఇంటలిజెన్స్ సంస్థలపై ఆధారపడుతూ ఫాసిస్టు దాడులు కొనసాగిస్తున్నాయి. ప్రజల పౌరహక్కుల్ని, జీవించే హక్కును సైతం కాలరాచి వేస్తున్నాయి.

ఇదంతా పిడికెడు మంది దోపిడిదారుల కోసం నూటికి 90 శాతంగా ఉన్న పీడిత ప్రజలు, సెక్షన్లు, జాతులపై భారత రాజ్యం సాగిస్తున్న ప్రత్యక్ష హింస కాక మరేమిటి? లెక్కలు తీస్తే ఈ హింసలో ప్రతి సంవత్సరం లక్షలాదిగా ప్రజలు మరణిస్తున్నారని స్పష్టమవుతుంది. ఈ దోపిడి పాలకవర్గాలు, వాటి భారత రాజ్య యంత్రాంగం సాగిస్తున్న ఈ తెల్ల బీభత్సానికి (వైట్ టెర్రర్) వ్యతిరేకంగా మా పార్టీ నాయకత్వంలో పిఎల్‌జిఎ సాగిస్తున్నది కేవలం ప్రతిహింస, విప్లవ హింస మాత్రమే. కనీస ప్రజాస్వామిక పద్ధతులు, పౌరహక్కులు మృగ్యమైపోయిన స్థితిలో ప్రపంచంలో ఎక్కడైనా పీడిత జాతులు, ప్రజలు ఈ మార్గాన్నే అనుసరించారని చరిత్ర గురించి ఏమాత్రం తెలిసినావారికైనా అర్థమవుతుంది.

కేంద్ర, రాష్ట్ర ప్రభుత్వాలు కొనసాగిస్తున్న తెల్ల బీభత్సానికి వ్యతిరేకం గానూ, ప్రత్యేకించి ప్రజలపై యుద్ధం - ఆపరేషన్ గ్రీన్ హంట్‌లో భాగంగా సాగిస్తున్న హింసకు వ్యతిరేకంగా ఉద్యమించాల్సింది గానూ కార్మిక-కర్షక తదితర పీడిత ప్రజలకు, ప్రజాస్వామికవాదులకు, విద్యార్థి, యువతీ యువకులకు, మేధావులకు, దేశభక్తయుత శక్తులకు, ఆదివాసీ శ్రేయోభిలాషులకు, పర్యావరణ ఉద్యమకారులకు, కవులు, రచయితలు, కళాకారులకు ఈ సందర్భంగా మా పార్టీ విజ్ఞప్తి చేస్తోంది.

Abhay

అభయ్,

అధికార ప్రతినిధి, కేంద్ర కమిటీ,

భారత కమ్యూనిస్టు పార్టీ (మావోయిస్టు)